

वातूलो वातसङ्घाते वातले मरुतोऽसहे ।  
 विहायाः पुंनपुं व्योम्नि पुमानैव पतत्रिणि ॥ ८० ॥  
 विशिखा तु खनित्री च क्ली चित्ते ना त्वसौ शरे ।  
 विमानोऽस्त्री देवयाने सप्तभूमे च सद्मनि ॥ ८१ ॥  
 विटपोऽस्त्री द्रुविस्तारे पल्लवे स्तम्बशाखयोः ।  
 विषाणस्त्रिषु लिङ्गेषु पश्वङ्गजदन्तयोः ॥ ८२ ॥  
 वेदना दुःखानुभवे ज्ञाने च स्त्रीनपुंसकम् ।  
 स्कन्दे विशाख ऋते स्त्री विहायः स्फुटहासयोः ॥ ८३ ॥  
 पापेऽपि वृजिनं केशे पुमानिन्दुस्तु शर्वरः ।  
 स्त्री रात्रिसन्ध्याशर्वर्योदैत्ये ना शम्बरोऽप्सु षण् ॥ ८४ ॥  
 शयथुस्त्रिषु निद्रालौ मृत्यावजगरे च ना ।  
 शय्यायां शयनं न स्त्री निद्रासुरतयोर्नपुम् ॥ ८५ ॥  
 शरत्पकादिशालीनौ प्रत्यग्रोऽब्जश्च शारदः ।  
 गम्भार्या कट्फले श्रीपर्ण्यग्निमन्थाब्जयोर्नपुम् ॥ ८६ ॥  
 यमेऽपि शमनो ध्वान्ते क्ली हिंसे त्रिषु शार्वरः ।  
 करञ्जभेदे षड्ग्रन्थः षड्ग्रन्था ग्रन्थिकं वचा ॥ ८७ ॥  
 समानः प्राणभेदे ना त्रिष्वेकसमसाधुषु ।  
 संस्कारो ना संस्कृतिः स्त्री सङ्कल्पप्रतियत्नयोः ॥ ८८ ॥  
 स्पर्शनः पवमाने स्यात् स्पर्शनं सृष्टिदानयोः ।  
 सारङ्गः शबलो वर्णश्चातकः षट्पदो मृगः ॥ ८९ ॥  
 छिद्रे छिद्रान्विते वाद्ये सुपिरं सुषिरो नडः ।  
 सुमनाः पुष्पमालत्योः स्त्री देवबुधयोः पुमान् ॥ ९० ॥  
 सैन्धवोऽश्वेऽश्वभेदे ना न स्त्री तु लवणोत्तमे ।  
 बदरेऽपि च सौवीरं ना नीवृद्रोपघोण्टयोः ॥ ९१ ॥  
 सङ्गरो ना क्रियाकारे प्रतिज्ञाविपदोर्युधि ।  
 शमीफले तु षण्डोऽथ सम्बाधौ योनिः सङ्कटौ ॥ ९२ ॥  
 सुरभिर्वाच्यवत् सौम्ये सुगन्धौ स्त्री त्वसौ गवि ।  
 पुमांश्चैत्रे वसन्ते च सेवकौ स्यूतभाजकौ ॥ ९३ ॥  
 सुकृतं शोभने धर्मे हर्षुलो मृगकामिनोः ॥ ९३ ॥

इति भगवता यादवप्रकाशेन विरचितायां वैजयन्त्यां

त्र्यक्षरकाण्डे नानालिङ्गाध्यायः ॥ ५ ॥

त्र्यक्षरकाण्डः समाप्तः ॥ ७ ॥

## ८. अथ शेषकाण्डः

पुंलिङ्गाध्यायः ॥ १ ॥

अकारादिक्रमेणादाविहोक्त्वा चतुरक्षरान् ।  
 अध्यायान्तेषु सङ्कीर्णाः कृताः पञ्चाक्षरादयः ॥ १ ॥  
 अनुबन्धो दोषभावे प्रकृत्यादेर्विनश्वरे ।  
 मुख्यानुयायिनि शिशौ प्रकृतस्यानुवर्तने ॥ २ ॥  
 अपहारः पुनश्चोरे द्यूतयुद्धादिविश्रमे ।  
 निमन्त्रणोपनेतव्यद्रव्ये ग्राहाख्ययादसि ॥ ३ ॥  
 अवग्रहो वृष्टिरोधे प्रतिबन्धे गजालिके ।  
 अवष्टम्भः समालम्भे स्तब्धिकाश्चनयोरपि ॥ ४ ॥  
 पिशाचादिग्रहे तीर्थेऽप्यवतारोऽवतारणे ।  
 अवरोहोऽवतरणं शाखाण्याग्रादुगताङ्घ्रितः ॥ ५ ॥  
 अधिवासो निवासे स्याद् गन्धधूपादिसंस्कृतौ ।  
 अपवर्गः क्रियासाध्यफलाप्तौ त्यागमोक्षयोः ॥ ६ ॥  
 अपभ्रंशोऽपशब्दे स्याद् भाषाभेदप्रपातयोः ।  
 अपदेशस्तु लक्षे स्यान्निमित्तव्याजयोरपि ॥ ७ ॥  
 अनुभावः प्रभावे स्यान्निश्चये भावसूचके ।  
 पश्चात्तापे त्वनुशयो दीर्घद्वेषानुबन्धयोः ॥ ८ ॥  
 अनुषङ्गस्तु कारुण्ये प्रकृतस्यानुवर्तने ।  
 अभिमानस्तु विज्ञाने प्रणये दर्पहंसयोः ॥ ९ ॥  
 अभिषङ्गस्त्वभिभावे सङ्ग आक्रोशनेऽपि च ।  
 अभिहारोऽभियोगे च चौर्यसन्नाहयोरपि ॥ १० ॥  
 स्नाने मद्यस्य सन्धानेऽभिषवः सवनेऽपि च ।  
 अभिग्रहोऽभियोगे च समन्ताद्ग्रहणेऽपि च ॥ ११ ॥  
 संयुगे स्यादभिमरः सबलादपि साध्वसे ।  
 कुले त्वभिजनो जन्मभूमौ चाथामरे ऋषे ॥ १२ ॥  
 अनिमेपोऽप्यनिमिषोऽप्यथ चण्डालशिष्ययोः ।  
 स्यादन्तेवास्यथर्वज्ञे त्वथर्वाणिः पुरोहिते ॥ १३ ॥  
 नृपरक्षिष्वनीकस्थो हस्तिशिक्षाविचक्षणे ।  
 अपवादौ तु निन्दाज्ञे स्तुतिस्नेहावपह्नवौ ॥ १४ ॥



वह्निवातावपाङ्गभौं गृह्यगूधाववस्करौ ।  
 कूर्मेशोऽब्धावकूपारोऽवलेपो लेपगर्वयोः ॥ १५ ॥  
 अशिःस्कौ बाहुरुण्डाववलोणेऽस्फुटापि वाक् ।  
 आशाचनी तु वहीन्द्र आत्मयोनी स्मरानिलौ ॥ १६ ॥  
 ब्रह्माऽप्यथोपचर्यायामुपचार उपायने ।  
 उपनाहो वैरबन्धे वीणायाश्च निबन्धने ॥ १७ ॥  
 उपक्रमश्चित्सायामुपधाऽऽरम्भयोरपि ।  
 उपग्रहस्तु बन्दौ स्याद् ग्रहणेऽप्यनुकूलने ॥ १८ ॥  
 उपतापौ रुजातापौ द्वारपालेऽप्युदास्थितः ।  
 स्नानाचान्त्योरुपस्पर्शो हरावुच्चैःश्रवा हये ॥ १९ ॥  
 दात्यौहाली कलकाणौ खड्गिखड्गौ करालिकौ ।  
 कलहंसो राजहंसे कादम्बे श्रेष्ठभूभुजि ॥ २० ॥  
 कुरुविन्दो हिङ्गुलेऽपि मुस्तेऽप्यथ गुहाशयः ।  
 ऋक्षे सिंहे च कूर्मे च ग्रहराजोऽर्कचन्द्रयोः ॥ २१ ॥  
 घनाघनो मत्तगजे वासवे वार्षुकाम्बुदे ।  
 चक्रपादौ रथगजौ चित्रभानू इनानलौ ॥ २२ ॥  
 देशे जने जनपदश्चन्द्रेऽर्केऽग्नौ तमोनुदः ।  
 तमोपहोऽप्यथोल्लुके तस्करे कुमुदाकरे ॥ २३ ॥  
 दिवाभीतो दिवाकीर्ती पुनश्चण्डालनापितौ ।  
 ददुरीकोऽनले वाद्ये पार्थाम्रीन्द्रा धनञ्जयाः ॥ २४ ॥  
 अग्न्युत्पातौ धूमकेतू धन्वन्तरिरिनाब्जयोः ।  
 पर्परीकौ वह्निभक्ष्यौ शौर्योद्योगौ पराक्रमौ ॥ २५ ॥  
 अग्निरुद्रौ पशुपती नाशावज्ञपराभवौ ।  
 रक्षःसन्तौ पुण्यजनौ नीचमूर्खौ पृथग्जनौ ॥ २६ ॥  
 द्वारद्वाःस्थौ प्रतीहारौ स्तनाम्भोदौ पयोधरौ ।  
 काशे नडे पोटगलः पवमानोऽग्निवातयोः ॥ २७ ॥  
 परिमर्देऽपि परिमलः पितामहौ ब्रह्मपितृतातौ ।  
 परिवारः प्रावारोऽपि नृपार्हार्थेऽपि परिबर्हः ॥ २८ ॥  
 परिवर्तो जगन्नाशौ निमयेऽब्दे परिभ्रमे ।  
 पर्युप्तौ च परीवाप आलवाले परिच्छेदे ॥ २९ ॥  
 पानीस्वीकारशपथमूलेष्वपि परिग्रहः ।  
 परिक्षेपो हस्तिपादपार्श्वे सम्परिवेष्टने ॥ ३० ॥

प्रतियत्नस्तु संस्कार उपग्रहणलिप्सयोः ।  
 स्थाने गोष्ठ्यां सत्रशाले प्रत्याहारे प्रतिश्रयः ॥ ३१ ॥  
 प्लवङ्गमः कपौ भेके प्लवङ्गप्लवगाविव ।  
 मौक्तिकेऽस्त्रे पारशवो विप्राच्छूद्रासुतेऽयसि ॥ ३२ ॥  
 विवेके स्यात् परिकरः पर्यस्तिपरिवारयोः ।  
 प्रगाढगात्रिकाबन्धे समूहारम्भयोरपि ॥ ३३ ॥  
 प्रतिग्रहः क्रियाकारे चमूष्ठे पतद्गृहे ।  
 दानद्रव्ये स्वीकृतौ च त्वष्ट्यर्के प्रजापतिः ॥ ३४ ॥  
 दक्षादिष्वभिजामात्रो राज्ञि ब्रह्मणि धातरि ।  
 ब्रह्मपुत्रस्तु रुद्रेऽपि बाहुलेयो गुहे वृषे ॥ ३५ ॥  
 धूम्याटेऽलौ भृङ्गराजो महाराजौ नृपार्थपौ ।  
 महालयो महागेहे विहारे परमात्मनि ॥ ३६ ॥  
 महाकालस्तु किम्पाके हरे बाणासुरेऽपि च ।  
 रजसानू घर्ममेघौ रौहिणेयौ हलीन्दुजौ ॥ ३७ ॥  
 लक्ष्मीपुत्रोऽश्व आढ्ये च राज्ञि लक्ष्मीपतिर्हरौ ।  
 लोकपालो नृपेन्द्राद्योर्हये वातप्रमीर्मृगे ॥ ३८ ॥  
 बाडवेयोऽश्विनोर्विप्रे वासुदेवो हये हरौ ।  
 विश्वगोप्ता हरौ शक्रे चन्द्रेऽर्केऽग्नौ विभावसुः ॥ ३९ ॥  
 वृषसानुः पुंसि मृत्यौ विष्णौ रुद्रे वृषाकपिः ।  
 वानप्रस्थौ मधुष्ठीलपलाशावथ सङ्करे ॥ ४० ॥  
 व्यसने च व्यतिकरो विश्वकर्माब्जजो रविः ।  
 त्वष्टा च विप्रलापस्तु विप्रलम्भोपमर्दयोः ॥ ४१ ॥  
 वारवाणिश्रौतिषिके धर्माध्यक्षेऽप्यथो वटे ।  
 वनस्पतिर्वृक्षमात्रेऽप्यग्नीन्द्रकौ विरोचनाः ॥ ४२ ॥  
 व्यवहारो वाक्प्रयोगौ सम्बन्धे द्यूतदण्डयोः ।  
 शासने वित्तसंवादे विवादेऽसिषिष्ययोः ॥ ४३ ॥  
 वर्धमानः शरावे स्यादेरण्डे भूषणेऽपि च ।  
 शङ्कुर्णौ गर्दभोष्ट्रावलिबाणौ शिलीमुखौ ॥ ४४ ॥



श्रीवत्साङ्गौ हरिवृकौ सिंहकाकौ सकृत्प्रजौ ।  
 सहसानुर्मयूरेऽहौ सम्प्रयोगो रतेऽन्वये ॥ ४५ ॥  
 स्तनयितुर्गर्जितेऽभ्रे विरोधे तु समुच्छ्रयः ।  
 उन्नतावप्यथ क्रोष्टौ शुनि सालावृको वृके ॥ ४६ ॥  
 समाहारस्तु सङ्क्षेप एकत्र करणेऽपि च ।  
 समाह्वयस्तु पद्याद्यैर्घूते नामनि संयुगे ॥ ४७ ॥  
 सम्परायस्तु सङ्ग्राम आपदागामिकालयोः ।  
 स्थूलोच्चयस्त्वसाकल्ये गजानां मध्यमे गते ॥ ४८ ॥  
 सोमयोनिः सुरे विप्रे हरिरोमाब्जजेन्द्रयोः ।  
 हस्तिमल्लो गणपतौ महेन्द्रस्य च कुञ्जरे ॥ ४९ ॥  
 ( इति चतुरक्षराः )

वर्णमात्रेऽभिनिष्ठानो हरीशावपराजितौ ।  
 आशुशुक्ष्णिरर्केऽग्नौ यज्वन्यप्यासुतीवलः ॥ ५० ॥  
 शौण्डिके चाप्यथानन्ते कुबेरे चैककुण्डलः ।  
 आम्ने चामरपुष्पः स्यात् काशकेतकयोरपि ॥ ५१ ॥  
 ज्योतिषाम्पतिरर्के च चन्द्रे चाप्यथ चुम्बने ।  
 ओष्ठे च दशनोच्छिष्ट उच्छ्वासेऽप्यथ नीपके ॥ ५२ ॥  
 धूलीकदम्बो वरुणफलेऽथो नागवारिकः ।  
 गणस्थे हस्तिपाले च यमेऽपि पृथिवीपतिः ॥ ५३ ॥  
 प्राचीनबर्हिर्निद्राग्न्यो रुद्रेन्द्रौ मेघवाहनौ ।  
 मातुलपुत्रस्तून्मत्तफले मातुलसुतेऽपि स्यात् ॥ ५४ ॥  
 कुटजेऽपि च यवफलको बडबामुख और्ववह्नौ च ।  
 विकङ्कते गोक्षुरे च कोल्यां च स्वादुकण्टकः ॥ ५५ ॥  
 निम्बेऽपि हिङ्गुनिर्यासो हिङ्गुवृक्षरसेऽपि च ।  
 हिरण्यबाहुः शोणाख्ये नदे विषमलोचने ॥ ५६ ॥  
 ( इति पञ्चाक्षराः )

निदाघ ऊष्मणि ग्रीष्मे स्वेदे घर्मस्तु तेषु च ।  
 आतपे च दिने चाथ वरुणे यादसापतिः ॥ ५७ ॥

यादस्पतिश्च तावन्धावप्यथो यक्षगृह्यकौ ।  
 धनदेऽप्यथ वृक्षेऽद्रौ शिखर्यगनगागमाः ॥ ५८ ॥  
 भ्रमरेष्टालिप्रियाद्या आम्ने जम्बूकनीपयोः ।  
 वतंसोत्तंसावतंसाः कर्णपूरेऽपि शेखरे ॥ ५९ ॥  
 अंशौ च केतुसूक्ष्माग्रा अप्यद्रौ शृङ्गिभैरवौ ।  
 ( इति विषमाक्षराः )  
 आकाशे दिवसे च द्युर्विः पक्षिपरमात्मनोः ॥ ६० ॥  
 पुमांसौ पुरुषात्मानौ मासौ मासनिशाकरौ ॥ ६०३ ॥  
 ( इत्येकाक्षराः )

इति भगवता यादवप्रकाशेन विरचितायां वैजयन्त्यां  
 शेषकाण्डे पुलिङ्गाध्यायः ॥ १ ॥